

राष्ट्रीय समाचार

दिनांक ०९ मई, २०१६

राष्ट्रीय समाचार

१. **एक और स्टिंग धमाका, सीबीआई पूछताछ से पहले उत्तराखंड के पूर्व सीएम की मुश्किलें बढ़ीं - नई दिल्ली।** विधायकों की खरीद फरोख्त के आरोप पर सोमवार को दिल्ली में सीबीआई की पूछताछ का सामना करने जा रहे उत्तराखंड के पूर्व मुख्यमंत्री हरीश रावत के ऊपर एक और स्टिंग बम फटा है। बागी विधायकों की सदस्यता पर हाईकोर्ट का फैसला आने की पूर्व संध्या और विधान सभा में शक्ति परीक्षण से दो दिन पहले रविवार को सामने आए नए स्टिंग का वीडियो कांग्रेस के विधायक मदन बिष्ट पर केंद्रित है। बिष्ट यह कहते दिख रहे हैं कि हरीश रावत की ओर से कांग्रेसी और सहयोगी विधायकों को लाखों की लनराशि दी गई। इसके बाद भाजपा ने नए सिरे से हरीश रावत के खिलाफ मोर्चा खोला है। उन्हें विधायकों की खरीद फरोख्त में शामिल बताया। साथ ही दावा किया है कि मंगलवार को सदन में शक्ति परीक्षण के दौरान कांग्रेस चारों खाने चित्त होगी। **दैनिक जागरण, पृष्ठ १।**
२. **उत्तराखंड को लेकर भाजपा में कवायद तेज - नई दिल्ली।** उत्तराखंड विधानसभा में मंगलवार को होने वाले शक्ति परीक्षण को लेकर राजनीतिक दलों की धड़कनें तेज हैं तो भाजपा अंदरूनी तौर पर सरकार गठन की तैयारी में लगी है। पार्टी को विश्वास है कि हरीश रावत सरकार से बगावत कर अयोग्य घोषित नौ विधायक वोटिंग न भी कर पाएं तो कम से कम ३३ विधायक विश्वास मत प्रस्ताव के विरोध में खड़े दिखेंगे। **दैनिक जागरण, पृष्ठ ११।**
३. **नए स्टिंग से रावत और घिरे, फ्लोर टेस्ट से पहले पूर्व सीएम पर विधायकों को २५-२५ लाख रुपए देने का आरोप - नई दिल्ली।** उत्तराखंड में १० मई को होने वाले विश्वास मत से पहले एक नए कथित स्टिंग वीडियो में अपदस्थ मुख्यमंत्री हरीश रावत को रविवार को निशाना बनाया गया, जिस पर भाजपा ने उन पर विधायकों को खरीदने की कोशिश करने का आरोप लगाया। **राष्ट्रीय सहारा, पृष्ठ १।**

४. **कांग्रेस विधायकों, नेताओं को धमकाया जा रहा : रावत देहरादून।** सर्वोच्च न्यायालय के आदेश पर १० मई को उत्तराखंड विधानसभा में होने वाले शक्ति परीक्षण से पहले पूर्व मुख्यमंत्री हरीश रावत ने रविवार को केंद्रीय एजेंसियों के दुरुपयोग का आरोप लगाते हुए कहा कि पार्टी के विधायकों से लेकर राजनीतिक नेताओं तक को धमकाया जा रहा है और उनके फोन टेप किए जा रहे हैं। **राष्ट्रीय सहारा, पृष्ठ १।**
५. **धोखाधड़ी और भ्रष्टाचार में फंसे हुड्डा - चंडीगढ़।** हरियाणा राज्य सतर्कता ब्यूरो ने पूर्व मुख्यमंत्री भूपेन्द्र सिंह हुड्डा और हुड्डा के चार अधिकारियों के खिलाफ धोखाधड़ी और भ्रष्टाचार का एक मामला दर्ज किया है। उन पर वर्ष २००५ में एसोसिएटेड जर्नल्स लिमिटेड (एजेएल) को पंचकूला के एक भूखंड को फिर से आवंटित करने का आरोप है। **राष्ट्रीय सहारा, पृष्ठ १।**
६. **धूम्रपान करने वाले एसजीपीसी के चुनाव में नहीं डाल पाएंगे वोट - नई दिल्ली।** राष्ट्रपति द्वारा हाल ही में संसद द्वारा पारित किए गए एक विधेयक को मंजूरी देने के साथ ही अब दाढ़ी एवं केश कटा चुके, धूम्रपान करने वाले या शराब पीने वाले लोग सिखों के धार्मिक निकायों के चुनाव में वोट नहीं डाल सकते। **राष्ट्रीय सहारा, पृष्ठ १।**
७. **एंटी ने किया भाजपा पर जोरदार पलटवार - कोच्चि।** अगस्ता वेस्टलैंड हेलीकॉप्टर सौदे पर भाजपा द्वारा निशाना बनाए जाने के एक दिन बाद पूर्व रक्षा मंत्री एके एंटी ने रविवार को सत्तारूढ़ दल पर पलटवार करते हुए कहा कि वीवीआईपी हेलीकॉप्टर की खरीदारी की प्रक्रिया के लिए निविदा प्रक्रिया में बदलाव २००३ में ही शुरू हुआ था जब राजग सरकार का शासनकाल था और इसके मुखिया अटल बिहारी वाजपेयी थे। **राष्ट्रीय सहारा, पृष्ठ २।**
८. **सरकार ही नहीं, भविष्य बदलें : मोदी - कुट्टानाड़।** प्रधानमंत्री नरेंद्र मोदी ने रविवार को केरल की जनता से केवल सरकार बदलने के बारे में नहीं, बल्कि उनके भविष्य के बारे में सोचने को कहा। उन्होंने राज्य में सत्तारूढ़ यूडीएफ और एलडीएफ के खिलाफ हमला जारी रखते हुए कहा कि दोनों गठबंधन इतने सालों में जनता को पेयजल तक नहीं मुहैया करा पाए। **राष्ट्रीय सहारा, पृष्ठ २।**

९. **शत्रु संपत्ति कानून में संशोधन पर सरकार की हार तय - नई दिल्ली।** मोदी सरकार के ४८ साल पुराने शत्रु संपत्ति कानून को संशोधित करने के प्रयास को राज्यसभा में मंजूरी मिलने के आसार नहीं हैं। क्योंकि इस कदम का विरोध कर रहे चार राजनीतिक दलों का कहना है कि मूल कानून संतुलित था और इसमें किए जा रहे बदलाव प्राकृतिक न्याय के आधारभूत सिद्धांत का उल्लंघन है। **राष्ट्रीय सहारा, पृष्ठ २।**
१०. **वार्ड कमेटी चेयरमैन को लेकर भाजपा में विद्रोह - नई दिल्ली।** दिल्ली नगर निगम चुनाव से पहले भाजपा में विद्रोह ही सुर सुनाई देने लगे हैं। विशेष तौर से रोहिणी और नरेला जोन में प्रदेश हाईकमान से भाजपा पार्षद असंतुष्ट दिखाई दे रहे हैं। **राष्ट्रीय सहारा, पृष्ठ ३।**
११. **अपने ही पार्षद बिगाड़ सकते हैं भाजपा का खेल - पूर्वी दिल्ली।** पूर्वी दिल्ली नगर निगम शाहदरा साउथ जोन के चेयरमैन पद को लेकर १२ मई को होने वाले चुनाव में भाजपा के नाराज पार्षद ही उसका खेल बिगाड़ सकते हैं। इसी को देखते हुए कांग्रेस इसे भुनाने में लग गई है। **राष्ट्रीय सहारा, पृष्ठ ४।**
१२. **सोनिया, राहुल की सुरक्षा खतरे में थी - नई दिल्ली।** छह मई को जंतर मंतर पर कांग्रेस की रैली के दौरान ४० मिनट तक पूर्व प्रधानमंत्री डा० मनमोहन सिंह कांग्रेस अध्यक्ष सोनिया गांधी उपाध्यक्ष राहुल गांधी की सुरक्षा को खतरा था। रैली के बाद गिरफ्तारी के लिए जाते समय भगदड़ जैसी स्थिति हो गई थी जिससे तीनों नेताओं को गंभीर चोट लग सकती थी। **राष्ट्रीय सहारा, पृष्ठ ७।**
१३. **सियासत : अजित ही बिगाड़ेंगे नीतीश का खेल - नई दिल्ली।** संघमुक्त भारत का नारा देकर देश को विकल्प देने निकले बिहार के मुख्यमंत्री नीतीश कुमार को मिशन की शुरूआत में ही झटका लगने वाला है। जिन अजित सिंह के बल पर वह उत्तर प्रदेश विस चुनाव में २०१९ के आम चुनाव के लिए माहौल बनाने वाले थे, उन्हें भाजपा अपने साथ करने जा रही है। **राष्ट्रीय सहारा, पृष्ठ ९।**
१४. **वर्ष २०१४-१५ से सुस्त है जीडीपी वृद्धि की रफ्तार - नई दिल्ली।** वित्त वर्ष २०१४-१५ के मध्य से भारतीय अर्थव्यवस्था की रफ्तार सुस्त पड़ रही है। एक नए अध्ययन में कहा गया है कि कंपनियों के नतीजों तथा वास्तविक आर्थिक संकेतकों से ऐसा दिख रहा है। **राष्ट्रीय सहारा, पृष्ठ १२।**

१५. **राजनीतिक फायदे के लिए बनते हैं जांच आयोग - नई दिल्ली।** दिल्ली पुलिस के एक सेवानिवृत्त आईपीएस अधिकारी को वर्ष १९८४ में हुए सिख विरोधी दंगों की जांच के लिए गठित किए गए एक आयोग द्वारा गलत फंसाए जाने के मामले में अदालत ने उन्हें मुआवजा दिए जाने का आदेश दिया है। आयोग में शामिल ८६ वर्षीय पूर्व आईएएस अधिकारी कुसुम लता मिता को पीड़ित अधिकारी को एक लाख रुपए बतौर मुआवजा राशि देने का आदेश दिया गया है। **दैनिक जागरण, पृष्ठ १।**
१६. **रिटायरमेंट के बाद मिले मलाईदार पद - नई दिल्ली।** अगस्ता वेस्टलैंड हेलीकॉप्टर सौदे से जुड़े लोगों को रिटायर होने के बाद अच्छे पद दिए गए। यह बात रक्षा मंत्री मनोहर पार्रिकर ने विशेष भेंट में कही। पार्रिकर ने कहा मैं नहीं कह रहा कि गैरकानूनी रूप से, लेकिन अगर कहीं भी लोग इससे जुड़े थे तो उन्हें राज्यपाल, राजदूत जैसे अच्छे पद दिए गए। कोई संवैधानिक अधिकारी तक बन गया। मैं उन पर सवाल भी नहीं उठा रहा। पार्रिकर ने ऐसी टिप्पणी कई टीवी चैनलों में की। **दैनिक जागरण, पृष्ठ १।**
१७. **विधायक करतार सिंह व उनके दोस्त पर हमला - नई दिल्ली।** छतरपुर के विधायक करतार सिंह व उनके दोस्त अजीत तंवर पर रविवार सुबह चार नकाबपोश बदमाशों ने फतेहपुर बेरी स्थित बंध रोड पर डंडे व रॉड से हमला कर दिया। पुलिस ने दोनों को एम्स ट्रॉमा सेंटर में दाखिल कराया। **दैनिक जागरण, पृष्ठ १।**
१८. **शहरीकरण की दौड़ में मिल रहे जलाशय - नई दिल्ली।** देश के कई इलाके सूखे की मार झेल रहे हैं। पेयजल की कमी के चलते उन इलाकों में जीवन संकट में है। महाराष्ट्र के लातूर की घटना ने देश को हिलाकर रख दिया है। हालात दिल्ली में भी बहुत अच्छे नहीं हैं। **दैनिक जागरण, पृष्ठ १।**
१९. **दिल्ली को स्मार्ट सिटी बना रहे सीएम - नई दिल्ली।** दिल्ली सरकार अपने प्रयास से राजधानी को स्मार्ट सिटी बनाने की दिशा में तेजी से काम कर रहे हैं। तीसरे दक्षिण एशियाई शिखर सम्मेलन २०१६ को संबोधित करते हुए मुख्य सचिव केके शर्मा ने कहा कि मुख्यमंत्री अरविंद केजरीवाल की कोशिश है। कि राजधानी में लोगों के कल्याण के लिए बेहतर सुविधाएं व सर्वोत्तम नीति व कार्यक्रम बनाकर विश्वस्तरीय शहर बनाया जाए। **दैनिक जागरण, पृष्ठ २।**

२०. **दिल्ली सरकार डीजल कैब पर आज पेश करेगी रोडमैप - नई दिल्ली।** दिल्ली एनसीआर में डीजल टैक्सियों पर लगाए गए प्रतिबंध के मामले में केंद्र ने सुप्रीम कोर्ट ईपीसीए (एनवायर्नमेंट पॉल्यूशन कंट्रोल अथॉरिटी) के रुख पर सहमत है। सूत्रों का कहना है कि सोमवार को दिल्ली सरकार सुप्रीम कोर्ट में ईपीसीए की रिपोर्ट पर ही अमल किए जाने के लिए कहेगी। **दैनिक जागरण, पृष्ठ ३।**
२१. **आप को उसी के अंदाज में घेरेगी भाजपा - नई दिल्ली।** अगस्ता मामले में केंद्र सरकार को निशाना बना रही आम आदमी पार्टी को उसी के अंदाज में जवाब देने के लिए भाजपा ने सड़क पर उतरने का फैसला किया है। इसकी शुरुआत सोमवार को दिल्ली जल बोर्ड के कार्यालयों के बाहर प्रदर्शन से होगी, जिसमें भाजपा के सांसद, विधायक और प्रदेश के पदाधिकारी भी शामिल होंगे। **दैनिक जागरण, पृष्ठ ४।**
२२. **केजरीवाल ने मोदी पर साधा निशाना - नई दिल्ली।** मुख्यमंत्री अरविंद केजरीवाल ने रविवार को प्रधानमंत्री नरेंद्र मोदी पर फिर निशाना साधा। उन्होंने कहा कि प्रधानमंत्री गांधी परिवार के खिलाफ कोई कदम नहीं उठाते हैं। इससे पता चलता है कि गांधी परिवार उनके कुछराज जानता है। **दैनिक जागरण, पृष्ठ ४।**
२३. **१२वीं पास हैं पीएम नरेंद्र मोदी : मनीष सिसोदिया - जयपुर।** दिल्ली के उपमुख्यमंत्री मनीष सिसोदिया ने पीएम मोदी पर हमला बोला है। कहा कि पीएम महज १२वीं पास हैं। अगर उन्होंने इससे आगे की पढ़ाई की है तो फिर उसे बताने में क्या हर्ज है। रविवार को कोटा प्रवास पर आए सिसोदिया मीडिया से बातचीत में कह रहे थे। **दैनिक जागरण, पृष्ठ ४।**
२४. **वैट की दरें घटाने की घोषणा पर अमल नहीं : विजेन्द्र - नईदिल्ली।** भाजपा ने दिल्ली सरकार पर बजट में की गई घोषणाओं पर अमल नहीं करने का आरोप लगाया है। नेता प्रतिपक्ष विजेन्द्र गुप्ता का कहना है कि बजट में दिल्ली सरकार ने जिन चीजों पर वैट घटाने की घोषणा की थी। **दैनिक जागरण, पृष्ठ ४।**
२५. **नशा व बेटे के बहाने छोड़ी पंजाब की राजनीतिक तान - दक्षिणी दिल्ली।** छड़-छड़ दे पुडिया जट्टा, तेरी कुडियां करे पुकार, गीत के साथ आम आदमी पार्टी के नेता व कवि कुमार विश्वास ने पंजाब में राजनीतिक तान छोड़ दी। गीत

की शुरुआत कही पंजाब के दो राजनीतिक घरानों पर कटाक्ष के साथ शुरु आती है। **दैनिक जागरण, पृष्ठ ४।**

२६. **तीन राज्यों में जैश के लिए आतंकी तैयार कर रहा था शाकिर - सहारनपुर।** प्रतिबंधित आतंकवादी संगठन जैश ए मोहम्मद का आतंकी शाकिर अंसारी उग्र के साथ ही दिल्ली और राजस्थान में भी अपने संगठन के लिए आतंकियों का ग्रुप तैयार कर रहा था। साजिद समेत ६ आतंकियों के साथ इन राज्यों में जाकर शाकिर युवाओं को जैश में शामिल होने के लिए इराक से जुड़े कई विवादित वीडियो भी दिखाया था। **दैनिक जागरण, पृष्ठ ५।**
२७. **अस्पतालों में सीसीटीवी कैमरे नहीं लगाने पर सरकार तलब - नई दिल्ली।** दिल्ली हाईकोर्ट ने राजधानी के सभी सरकारी अस्पताल में सीसीटीवी कैमरे व गार्ड की व्यवस्था करने को लेकर लगाई गई याचिका पर दिल्ली सरकार से जवाब मांगा है। अस्पताल में यौन उत्पीड़न की शिकार हुई महिला ने यह याचिका लगाई है जिसमें दिल्ली के मुख्यमंत्री अरविंद केजरीवाल को भी प्रतिवादी बनाया गया है। **दैनिक जागरण, पृष्ठ ६।**
२८. **मोदी ने हेलीकॉप्टर सौदे पर सोनिया को ललकारा, हमने नहीं, इटली की अदालत ने कांग्रेस अध्यक्ष को घसीटा - तिरुअनंतपुरम।** प्रधानमंत्री नरेंद्र मोदी ने अगस्ता वेस्टलैंड हेलीकॉप्टर मुद्दे पर कांग्रेस और पार्टी अध्यक्ष सोनिया गांधी की फिर से घेराबंदी की। प्रधानमंत्री ने हेलीकॉप्टर सौदे में रिश्वत लेने वाले लोगों के नाम सार्वजनिक किए जाने की और दोषियों को दंडित किए जाने की मांग की। **दैनिक जागरण, पृष्ठ ९।**
२९. **पीएसी कर सकती है अगस्ता मामले की पड़ताल - नई दिल्ली।** अगस्ता वेस्टलैंड सौदे की पड़ताल संसद की लोक लेखा समिति (पीएसी) भी कर सकती है। माना जा रहा है कि समिति में कांग्रेस के कुछ सदस्यों की ओर से ही इसकी जांच की मांग हो सकती है। दरअसल सौदे पर चौतरफा घिर रही कांग्रेस इस समिति के जरिए कुछ राहत बटोरने की कोशिश कर सकती है। **दैनिक जागरण, पृष्ठ ९।**
३०. **मिशेल के ड्राइवर से ईडी को मिली अहम जानकारियां - नई दिल्ली।** अगस्ता वेस्टलैंड सौदे के बिचौलिए क्रिश्चियन मिशेल के चालत से पूछताछ में प्रवर्तन

निदेशालय को उसके भारतीय संपर्कों और वित्तीय स्रोतों के बारे में महत्वपूर्ण जानकारी मिली है। **दैनिक जागरण, पृष्ठ ९।**

३१. **संसद में अब वाइरा के बहाने कांग्रेस को घेरेगी भाजपा - नई दिल्ली।** अगस्ता वेस्टलैंड हेलीकॉप्टर घोटाले को लेकर सोनिया गांधी और राहुल गांधी पर हमलावर भाजपा अब राबर्ट वाइरा के बहाने संसद में कांग्रेस को घेरेगी। सोनिया के दामाद वाइरा से जुड़े घोटालों को लेकर प्रवर्तन निदेशालय (ईडी) को पत्र लिखने के बाद भाजपा सांसद किरीट सोमैया ने यह मुद्दा उठाने के लिए लोकसभा स्पीकर सुमित्रा महाजन को नोटिस दी है। **दैनिक जागरण, पृष्ठ ९।**
३२. **मोदी-अखिलेश अच्छे, मुलायम वादाखिलाफ : हाशिम अंसारी - अयोध्या।** बाबरी मस्जिद के बुजुर्ग मुद्दे मो हाशिम अंसारी ने रविवार को प्रधानमंत्री नरेंद्र मोदी के साथ उत्तर प्रदेश के मुख्यमंत्री अखिलेश यादव की जमकर प्रशंसा की और कहा कि ये दोनों नेता जिस अंदाज में काम कर रहे हैं, वह मुल्क और सूबे के लिए बेहतर है। **दैनिक जागरण, पृष्ठ ९।**
३३. **नेशनल हेराल्ड मामले की जांच भी सीबीआई को देने की तैयारी - चंडीगढ़।** हरियाणा की मनोहर सरकार पूर्व मुख्यमंत्री भूपेन्द्र सिंह हुड्डा पर शिकंजा कसती जा रही है। नेशनल हेराल्ड अखबार का स्वामित्व रखने वाली कंपनी एसोसिएट जर्नल्स लिमिटेड (एजेएल) को पंचकूला के सेक्टर छह में औद्योगिक प्लॉट आवंटित करने के मामले की जांच सीबीआई को सौंपी जा सकती है। **दैनिक जागरण, पृष्ठ ९।**
३४. **जदयू एमएलसी के बेटे ने छात्र की ले ली जान, ओवरटेक न करने देने पर बिहार के गया में दिया दुस्साहसिक घटना को अंजाम - पटना।** नई लैंडरोवर कार लेकर सड़क पर निकले सत्तारूढ़ दल जदयू की विधान परिषद (एमएलसी) मनोरमा देवी के बेटे ने ओवरटेक विवाद में १२वीं के छात्र की गोली मारकर हत्या कर दी। गया के प्रमुख व्यवसायी के बेटे आदित्य सचदेवा के सिर में गोली मारी गई। एमएलसी का पुत्र रॉकी फरार हो गया है। **दैनिक जागरण, पृष्ठ ११।**
३५. **हर महिला का हेल्थ कार्ड बनवाएगी सरकार - नई दिल्ली।** केंद्र सरकार महिलाओं को एक और तोहफा देने की तैयारी कर रही है। महिला और बाल

विकास मंत्री मेनका गांधी ने नियमित रूप से महिलाओं के स्वास्थ्य की जांच के लिए हेल्थ कार्ड का प्रस्ताव किया है। **दैनिक जागरण, पृष्ठ १२।**

- ३६. जजों की नियुक्ति में सरकार के अधिकार पर आपत्ति - नई दिल्ली।** सुप्रीम कोर्ट कोलेजियम ने शीर्ष अदालत और हाईकोर्टों में जजों की नियुक्ति के मामले में संशोधित मेमोरेंडम आफ प्रोसिजर (एमओपी) की समीक्षा की है। बताया जाता है कि उसने एमओपी के क्लॉजों पर आपत्ति जताई है। **दैनिक जागरण, पृष्ठ १२।**
- ३७. सेबी ने विजय माल्या की जांच का दायरा बढ़ाया - नई दिल्ली।** मार्केट रेग्युलेटर सिक्योरिटीज एंड एक्सचेंज बोर्ड आफ इंडिया (सेबी) ने विजय माल्या के यूबी ग्रुप की विभिन्न लिस्टेड कंपनियों के वित्तीय लेनदेन में गंभीर गडबड़ियों के संदेह के चलते अपनी जांच का दायरा बढ़ा दिया है सेबी को कंपनियों के प्रमोटरों द्वारा गलत तरीके से कंपनियों से पैसा निकाले जाने का शक है। **दैनिक जागरण, पृष्ठ १८।**
- ३८. सुप्रीम कोर्ट पहुंचा पनामा पेपर्स लीक मामला - नई दिल्ली।** पनामा पेपर्स लीक मामला सुप्रीम कोर्ट पहुंच गया है। एक जनहित याचिका दाखिल कर पनामा पेपर्स में सामने आए विदेश में खाता रखने वाले भारतीयों के खिलाफ कोर्ट की निगरानी में सीबीआई जांच कराने की मांग की गई है। **दैनिक जागरण, पृष्ठ १८।**
- ३९. सीआईसी ने सोनिया को भेजा नया नोटिस - नई दिल्ली।** केंद्रीय सूचना आयोग ने अपने आदेशों के बावजूद एक आरटीआई अर्जी में पूछे गए प्रश्नों के उत्तर नहीं देने के आरोपों पर कांग्रेस अध्यक्ष सोनिया गांधी को आयोग की पूर्ण पीठ के समक्ष अपना रक्ष रखने के लिए नया नोटिस जारी किया है। **राष्ट्रीय सहारा, पृष्ठ १३।**